

فضائل امام جعفر صادق علیہ السلام

<?xml encoding="UTF-8?">

فضائل امام جعفر صادق علیہ السلام

انسان کا ایمان اس وقت تک مکمل نہیں ہوسکتا ہے جب تک کہ انسان رسول کے ساتھ ساتھ ان کے اہلبیت پر ایمان نہ لے آئے ۔

امام جعفر صادق علیہ السلام کی شخصیت ہر فضیلت و کمال کے اعتبار سے جامع ترین شخصیت ہے۔ اس طرح سے کہ شیعوں کے علاوہ اہل تسنن کے علماء اور عرفاء نے بھی امام کی شخصیت کی تعریف کی ہے اور آپ کی حیات طیبہ کے متعدد واقعات کو نقل کیا ہے۔

اس تحریر میں ہم احمد بن حسن استرآبادی (دسویں صدی کے شیعہ عالم دین) کی امام کی ولادت و فضائل سے متعلق سب سے قدیم تحریر پیش کریں گے اور شیخ فرید الدین عطار نیشاپوری (عالم اہل تسنن) کی تحریر کو پیش کرنے کی سعادت حاصل کریں گے۔

قرآن ناطق کا تذکرہ:

امام جعفر صادق علیہ السلام سلسلہ امامت کی چھٹی کڑی تھے، آپ کی والدہ ام فروہ بنت قاسم ابن محمد ابی بکر تھیں۔ آپ نے تاحیات مخلوقات کی رہنمائی اور بادیہ نشینوں کی ہدایت فرمائی اور ہمیشہ یہی فرمایا کرتے تھے: ہم مخلوقات خدا پر اللہ کی حجت اور خدا کے احکام کو بندوں تک پہنچانے والے ہیں۔ آج کے وہ شیعہ جنہوں نے ولایت علی علیہ السلام کے دامن سے تمسک اختیار کرلیا ہے حقیقت میں انہیں لوگوں نے آپ کے ذریعہ اپنی ملت و قوم کو درست کرلیا اور ان کی پیروی سے اپنی اور اپنی امت کی نجات کا سامان مہیا کرلیا۔

امام کے بے شمار فضائل و کمالات تاریخ کے سنہرے اوراق پر موجود ہیں جن میں سے چند کو ہم تحریر کر رہے ہیں:

ایک دفعہ دو لوگوں میں جھگڑا ہو گیا، ان میں سے ایک اہلبیت سے محبت کرتا تھا اور ان کی محبت کو اپنے لئے باعث فخر سمجھتا تھا اور دوسرا بنی امیہ کی ولایت کا حامی تھا، دونوں افراد فیصلہ کے لئے ابو حنیفہ کے پاس گئے تو ابو حنیفہ نے کہا تم لوگوں کو چاہئے کہ اس شخص کے پاس جاؤ جو عزت و منزلت، حسب و نسب کے اعتبار سے مخلوق عالم میں سب سے افضل ہے تو ان لوگوں نے پوچھا کہ وہ کون ہے ؟

فرمایا:

وہ امام جعفر صادق ابن محمد ابن علی ابن حسین ابن علی علیہم السلام ہیں۔ دونوں جب امام کی خدمت میں پہنچے تو وہاں لوگ امام کے ارد گرد موجود تھے اور امام احکام حلال و حرام کی تعلیم دے رہے تھے، قبل اس کے کہ یہ لوگ اپنا مدعا امام کی خدمت میں پیش کرتے امام اس ناصبی کی طرف مخاطب ہوئے اور فرمایا: دشمن اہلبیت کا خدا کے نزدیک کوئی مرتبہ نہیں ہے اور پھر فرمایا: فریق فی الجنة (ہمارے چاہنے والوں کا مقام جنت

(ہے) و فریق فی السعیر (اور ہمارے دشمنوں کا ٹھکانا جہنم ہے)۔

جب بعض چاہنے والوں نے امام کی محبت میں غلو سے کام لیتے ہوئے یہ کہہ دیا کہ امام اللہ کے شریک ہیں۔ تو امام نے یہ سنتے ہی وضو کیا اور فرمایا: ہماری محبت آخرت میں نجات کا باعث ہے لیکن ہماری محبت میں افراط اور غلو کرنا موجب ندامت و پشیمانی ہے۔ اس لئے کہ ہم بندگانِ خدا میں سے ہیں اور ہم مخلوقاتِ خدا کا حصہ ہیں۔

امام نے فرمایا کہ میں اپنے رب کی ملاقات کا مشتاق ہوں اور اس رجب یا شوال کے مہینہ میں اس دنیا سے کوچ کر جاؤں گا اور اللہ کی اس دعوت کے آگے ”یدعوالی دار السلام“ پر لبیک کہتے ہوئے دنیا کی قید سے رہا ہو کر جنت ماویٰ میں پہنچ جاؤں گا، اس لئے کہ دشمنوں نے مجھے زہر دے کر لباسِ شہادت میرے جسم پر ڈال دیا ہے۔

امام کی شہادت کے بعد راوی نے ان تمام باتوں کی تصدیق کی جو امام نے بتائی تھی، ۶۵ سال کی عمر میں منصور کے زمانے میں جب امام کو زہر دے کر شہید کر دیا گیا اور لوگ تدفین کے متعلق تردید کا شکار تھے آسمان سے ایک آواز آئی کہ اس بندہ صالح کے جنازے کو اٹھاؤ اور اس کے جد اور والد کے پہلو میں سپرد خاک کردو۔

(میراث مکتوب: ۵۱۰، ۵۲۱۔۱۳۷۴)

امام جعفر صادق علیہ السلام، عطار نیشاپور کی نظر میں :

وہ امتِ محمدیہ کے سلطان، حجتِ نبوی کے برہان، عالم کون و مکان، قلب اولیاء کاسکون، چونکہ آپ نے اہلبیت سے تمام باتوں کو نقل کیا ہے لہذا ہم امام کی چند احادیث پیش کرتے ہیں، مجھے تعجب ہے ان لوگوں پر جو یہ کہتے ہیں کہ اہل سنت و الجماعت اور اہلبیت کے درمیان فاصلہ اور جدائی ہے۔ بلکہ میرا عقیدہ یہ ہے کہ انسان کا ایمان اس وقت تک مکمل نہیں ہو سکتا ہے جب تک کہ انسان رسول کے ساتھ ساتھ ان کے اہلبیت پر ایمان نہ لے آئے۔

(تذکرۃ الاولیاء۔ ص ۱۲۔ ۱۳)

امام کی ہبیت

مروی ہے کہ ایک شب خلیفہ منصور نے اپنے وزیر سے کہا کہ جاؤ اور امام جعفر صادق علیہ السلام کو میرے پاس لے آؤ تاکہ میں انہیں قتل کر دوں۔

وزیر نے کہا کہ امام ایک گوشہ میں عبادتِ الہی میں مصروف رہتے ہیں لہذا ظاہراً آپ کو امام سے کوئی نقصان نہیں ہے اور ان کو قتل کر کے آپ کو کوئی فائدہ نہیں حاصل ہوگا۔ لیکن منصور اپنی بات پر اڑا رہا، وزیر گیا، ادھر منصور نے اپنے سپاہیوں سے کہا کہ اگر جعفر صادق علیہ السلام آئیں اور میں اپنی ٹوپی کو اتار دوں تو تم انہیں قتل کر دینا۔

وزیر امام کو لے کر آیا، امام کو دیکھتے ہی منصور پریشانی کی حالت میں امام کے سامنے گیا انہیں سینے سے لگایا اور دوزانو ہو کر امام کے سامنے بیٹھ گیا اور نہایت ہی احترام سے امام سے کہا کہ آپ کو زحمت کرنے کی کیا ضرورت تھی، امام نے کہا کہ کیا تم نے مجھے نہیں بلایا تھا تاکہ اطاعتِ الہیہ سے دور رکھ سکوں۔

اس کے بعد منصور نے حکم دیا کہ مکمل عزت و احترام کے ساتھ امام کو گھر پہنچا دیا جائے۔ منصور کے جسم میں لرزہ پیدا ہوا اور بے ہوش ہو کر زمین پر گر پڑا، اور تین دن بعد اس دنیا سے رخصت ہو گیا۔ جب غش سے افاقہ ہوا تو وزیر نے کہا یہ کیا ماجراتھا؟ منصور نے جواب دیا کہ جب امام آئے تو میں نے ایک اڑدھے کو دیکھا جو اپنی زبان کو تخت کے نیچے رکھ کر مجھ سے کہہ رہا تھا کہ اگر تم نے ان کو تھوڑی سی بھی اذیت پہنچانے کی کوشش کی تو میں تم کو تخت سمیت نکل جاؤں گا، میں اڑدھے کے ڈر سے یہ نہیں سمجھ سکا کہ کیا کروں اور کیا نہ کروں، اس لئے میں نے امام سے عذر خواہی کی اور بے ہوش ہو کر زمین پر گر پڑا۔
(تذکرۃ الاولیاء۔ ص ۱۳۔ ۱۴)

عقلمند ترین انسان

مروی ہے کہ امام جعفر صادق علیہ السلام نے ابو حنیفہ سے پوچھا کہ عقلمند ترین انسان کون ہے؟ ابو حنیفہ نے کہا کہ وہ انسان عقلمندترین ہے جو نیکی اور برائی میں فرق کرسکے۔ تو امام نے فرمایا: جانور بھی نیکی اور برائی میں فرق رکھتے ہیں کہ ان کو مارا جا رہا ہے یا چارا دیا جا رہا ہے، تب ابو حنیفہ نے کہا کہ آپ فرمائیں کہ آپ کی نظر میں عقلمند ترین انسان کون ہے؟

امام نے فرمایا: وہ شخص جو دو نیکیوں اور دو برائیوں میں فرق کرسکے، خیرالخیرین کو اختیار کرے اور شرالشرین کو ترک کردے۔ (تذکرۃ الاولیاء۔ ص ۱۵)

سخاوت امامؑ

ایک مرتبہ کسی انسان کی دینار کی تھیلی چوری ہو گئی۔ اس شخص نے امام کے اوپر الزام لگایا جب کہ وہ امام کو نہیں پہچانتا تھا تو امام نے اس سے پوچھا کہ کتنے دینار کی تھیلی تھی؟ اس نے عرض کیا: ہزار دینار کی۔ مولا نے اسے گھر لے جاکر ہزار دینار عطا کر دیئے۔

اس شخص کو شرمندگی ہوئی تو اس نے اپنی تھیلی نکالی اور امام کی تھیلی واپس کرتے ہوئے کہا کہ مجھ سے غلطی ہو گئی تھی۔

امام نے فرمایا کہ جو ہم راہ خدا میں دے دیتے ہیں اسے واپس نہیں لیتے۔ جب اس نے آپ کی سخاوت دیکھی تو لوگوں سے دریافت کیا کہ آخر یہ کون ہے؟ لوگوں نے بتایا کہ یہ امام جعفر صادق علیہ السلام ہیں۔ یہ سن کر اسے بہت شرمندگی ہوئی۔ (تذکرۃ الاولیاء۔ ص ۱۵۔ ۱۶)

امام کا اخلاق

روایت میں ہے کہ ایک مرتبہ امام اللہ اللہ کہتے ہوئے یک وتنہا ایک راستہ سے گذر رہے تھے۔ آپ کے پیچھے ایک پریشان حال انسان بھی اللہ اللہ کہتے ہوئے جارہا تھا۔ امام نے فرمایا: اللہ میرے پاس لباس نہیں ہے فوراً لباس آگیا تو اس پریشان حال آدمی نے امام سے کہا کہ آپ اپنا کہنہ لباس مجھے دے دیجئے اس لئے کہ میں بھی ذکر الہی کرنے میں آپ کا شریک تھا۔ یہ بات امام کو بہت پسند آئی اور آپ نے اپنا لباس اسے عطا کر دیا۔ (تذکرۃ الاولیاء۔ ص ۱۶)

حکیمانہ ارشادات

- ۱۔ ہر وہ گناہ جس کا آغاز خوف سے اور انتہا معذرت پر ہو وہ انسان کو حق تک پہنچاتا ہے اور ہر وہ اطاعت جس کی ابتدا سکون و اطمینان سے ہو اور انتہا خود پسندی پر ہو وہ انسان کو حق سے دور کردیتی ہے۔ خود پسندی کے ساتھ عبادت کرنا گناہ اور گناہ کے ساتھ معذرت خواہی اطاعت الہی کا باعث ہے۔ (تذکرۃ الاولیاء۔ ص ۱۷)
- ۲۔ اما م صادق علیہ السلام سے سوال کیا گیا کہ فقیر صابر کا مرتبہ بلند ہے یا یا شکر گزار امیر کا؟ آپ نے فرمایا کہ اس فقیر کا مرتبہ بلند ہے جو صبر کرتا ہے، اس لئے کہ امیر کا دل اس کی جھولی میں رہتا ہے اور صابر کا دل اللہ کے پاس ہوتا ہے۔ (تذکرۃ الاولیاء۔ ص ۱۷)
- ۳۔ شرک مخلوقات خدا میں کالے پتھر پر سیاہ چیونٹی کی رفتار سے بھی پوشیدہ طریقہ سے سرایت کرتا ہے۔ (تذکرۃ الاولیاء۔ ص ۱۷-۱۸)
- ۴۔ انسان کا دشمن عقلمند ہو یہ انسان کی خوش نصیبی ہے۔ (تذکرۃ الاولیاء۔ ص ۱۸)
- ۵۔ پانچ لوگوں سے دوستی نہ کرنا:
 - ۱۔ جھوٹا: اس لئے کہ وہ ہمیشہ تمہیں دھوکہ میں رکھے گا۔
 - ۲۔ بیوقوف: وہ تمہیں فائدہ پہنچانا چاہے گا لیکن نقصان پہنچا دے گا۔
 - ۳۔ کنجوس: تمہارا بہترین وقت ضائع کر دے گا۔
 - ۴۔ بددل: ضرورت کے وقت تم کو چھوڑ دے گا۔
 - ۵۔ فاسق: ایک لقمہ کے عوض تمہیں بیچ دے گا اور ایک لقمہ سے کم کی بھی لالچ کرے گا۔ (تذکرۃ الاولیاء۔ ص ۱۱-۱۸)
 - ۶۔ دنیا میا لہ کی ایک جنت ہے اور ایک جہنم۔ عافیت جنت کا نام ہے اور بلا جہنم کا۔ اپنے کام کو خدا پر چھوڑنا عافیت ہے اور کام کو خود پر چھوڑنا بلا ہے۔ (تذکرۃ الاولیاء۔ ص ۱۸)
- اما م جعفر صادق علیہ السلام علی ابن عثمان بجویری کی نظر میں:
علی ابن عثمان نے امامؑ کے بارے میں کہا: آپ سنت الہی کی تلوار، اللہ کا راستہ، معرفت خدا کا وسیلہ، نیک سیرت، آپ کا ظاہر و باطن یکساں تھا، آپ کے علوم اور افکار علماء سلف و خلف میں مشہور ہیں۔
امام صادق علیہ السلام سے روایت ہے کہ آپ نے فرمایا:

لاتصح العبادۃ الا بالتوبۃ، فقدم التوبۃ علی العبادۃ فقال اللہ تعالیٰ: التائبون العابدون۔

- عبادت بغیر توبہ کے صحیح نہیں۔ لہذا عبادت سے پہلے توبہ کرو چونکہ اللہ نے قرآن میں التائبون کی لفظ کو العابدون پر مقدم کیا ہے۔
- مروی ہے کہ دائود طائی ایک مرتبہ امامؑ کی خدمت میں آئے اور عرض کیا: مولا مجھے نصیحت فرمادیجئے میرا دل سیاہ ہو چکا ہے۔
- امامؑ نے فرمایا: اے ابو سلیمان! تم خود اس زمانے کے سب سے بڑے زاہد ہو تمہیں نصیحت کی کیا ضرورت ہے؟
- ابو سلیمان نے عرض کیا: اے فرزند رسول آپ مخلوقات عالم پر فوقیت رکھتے ہیں اور آپ پر واجب ہے کہ ہم کو نصیحت فرمائیں۔ امامؑ نے فرمایا: اے ابو سلیمان مجھے ڈر ہے کہ کہیں روز قیامت میرے جدمجھ سے سوال نہ کریں کہ تم نے حق کی پیروی کیوں نہیں کی؟
- تو ابو سلیمان نے کہا کہ اے پروردگار جس شخص کی خلقت میں آج نبوت استعمال کیا گیا اور جو دنیا میں

سب سے بلند ہے جب اس کا یہ حال ہے تو میری کیا حیثیت ہے۔ (کشف المحجوب۔ ۱۳۸۴۔ ص ۱۱۶-۱۱۸)